

[Paġna Ewlenija](#) > ... > [Flus/Talbiet Monetarji](#) > [Assikurazzjoni Tal-assi Waqt Klejm Fil-pajjiżi Tal-UE](#) > [Spain](#)

# Assikurazzjoni tal-assi waqt klejm fil-pajjiżi tal-UE

Il-kontenut ipprovdut minn



European Judicial Network  
(in civil and commercial matters)



## 1 X'inhuma t-tipi differenti ta' miżuri?

Il-Liġi proċedurali ċivili (bażikament, il-Liġi dwar il-Proċedura Ċivili (Ley de Enjuiciamiento Civil) – LEC) hija s-sors primarju għall-miżuri kawtelatorji; madankollu, miżuri oħra huma stabbiliti f'liġijiet sostantivi speċjali.

Fost il-miżuri previsti fl-LEC (l-Artikolu 727) hemm dawn li ġejjin:

1. Mandat ta' qbid kawtelatorju [el embargo preventive de bienes], bl-għan li jiżgura l-eżekuzzjoni ta' sentenzi li jordnaw il-kunsinna ta' ammonti ta' flus jew rendimenti, kirjiet u beni funġibbli li jistgħu jiġu stmati fi flus billi jiġu applikati prezzijiet fissi.
2. Amministrazzjoni ġudizzjarja jew riċevitura ordnata mill-qorti ta' assi produttivi [la intervención o la administración de bienes productivos], meta tintalab sentenza li tordna l-konsenja tagħhom taħt it-titlu ta' sid, użufрутwarju jew kwalunkwe titlu ieħor li jinvolvi interess legittimu fiż-żamma jew it-titjib tal-produttività jew meta l-garanzija ta' dan tal-aħħar tkun ta' importanza fundamentali għall-effettività tas-sentenza biex tingħata fiż-żmien dovut.
3. Il-konfiska ta' assi mobbli [el depósito de cosa mueble], meta t-talba tftitx ordni biex jiġi kkonsejnat l-imsemmi assi u dan tal-aħħar ikun jinsab għand l-intimat.
4. Il-mandat ta' deskrizzjoni [la formación de inventarios de bienes], f'konformità mal-kundizzjonijiet speċifikati fil-qorti.
5. Il-preżentazzjoni provvizorja ta' talbiet [la anotación preventive de demanda], meta tikkonċerna l-assi jew id-drittijiet soġġetti għal reġistrazzjoni fir-reġistri pubbliċi.
6. Entrati oħra tar-reġistri [otras anotaciones registrales], f'każijiet meta n-natura pubblika tar-reġistru tista' tgħin jinkiseb riżultat sodisfaċenti.
7. Mandat ta' inibizzjoni [la orden judicial de cesar provisionalmente en una actividad]; ordni biex wieħed jastjeni temporanjament milli jaġixxi b'ċertu mod; jew projbizzjoni temporanja li tipprevjeni l-interruzzjoni jew l-irtirar ta' servizz li kien qed jiġi pprovdut.
8. Qbid u konfiska tad-dħul [la intervención y depósito de ingresos] miksuba permezz ta' attività meqjusa illeċita u li l-projbizzjoni jew it-twaqqif tagħha jkun rikjest fit-talba, kif ukoll il-konsenja jew id-depożitu tal-ammonti mitluba bħala kumpens għal proprjetà intellettuali.
9. Il-konfiska temporanja ta' kopji oriġinali tax-xogħlijiet jew ta' oġġetti [el depósito temporal de ejemplares de las obras u objetos] allegatament magħmula kontra r-regoli dwar il-proprjetà intellettuali jew industrijali, kif ukoll id-depożitu tal-materjal użat għall-produzzjoni tagħhom.
10. Is-suspensjoni ta' deċiżjonijiet korporattivi kkontestati [la suspensión de acuerdos sociales], meta l-attur jew l-atturi jirrapprezentaw tal-inqas 1 jew 5 fil-mija tal-kapital azzjonarju, skont jekk il-kumpanija konvenuta kinitx haġġet titoli li, fiż-żmien tal-kontestazzjoni, kienu ammessi għall-kummerċ fuq suq sekondarju uffijjali.

Filmkien ma' dawn, l-aħħar paragrafu tal-Artikolu 727 tal-LEC jippermetti li l-imħallef jaqbel ma' miżuri oħra mhux inklużi fost dawn ta' hawn fuq, li jfisser li l-lista mhijiex eżawrita (pereżempju, dawk stabbiliti fl-Artikolu 762 tal-LEC):

1. Kwalunkwe miżura oħra stabbilita espressament bil-liġi għall-protezzjoni ta' ċerti drittijiet jew li huma meqjusa neċessarji biex jiżguraw l-effettività tal-protezzjoni ġudizzjarja li tista' tkun mogħtija fis-sentenza li tista' tingħata fil-proċess quddiem il-qorti.

Barra minn din is-sistema ġenerali, hemm dispożizzjonijiet legali oħra dwar il-kwistjoni ta' protezzjoni provviżorja, li fosthom hemm is-segweni:

1. Proċedimenti dwar il-kapaċità ġuridika tal-persuni: L-Artikolu 762 tal-LEC jippermetti lill-qorti tadotta uffiċjalment il-miżuri li hija tqis neċessarji għall-protezzjoni tal-persuna li allegatament ikollha nuqqas ta' kapaċità jew tal-patrimonju tagħha.
2. Proċedimenti rigward l-istat ta' ġenitur, il-paternità u l-maternità: L-Artikolu 768 tal-LEC jipprovdi miżuri ta' protezzjoni għall-persuna u l-assi taħt l-awtorità ta' kull min jista' jidher li huwa ġenitur u l-għoti ta' manteniment provviżorju lill-attur, inkluż mingħajr seduta ta' smigħ minn qabel f'każijiet urġenti.
3. Protezzjoni tal-patrimonju ta' persuna deċeduta: jista' jkun neċessarju li jiġu protetti l-assi tal-patrimonju u d-dokumenti tal-persuna deċeduta jew li jiġu vverifikati l-qraba tal-persuna deċeduta, fost miżuri oħra (l-Artikoli 790 sa 796 tal-LEC).

Miżuri kawtelatorji speċifiċi jistgħu jinstabu wkoll f'regoli speċjali inklużi, iżda mhux biss, dawn li ġejjin:

1. Il-liġi dwar il-Proprietà Intellettwali (Id-Digriet Leġiżlattiv Irjali 1/1996 tat-12 ta' April 1996), l-Artikoli 138 u 141 (qbid u konfiska ta' dħul li jkun ġej mill-attività illeċita inkwistjoni, sospensjoni ta' attività ta' riproduzzjoni, distribuzzjoni u komunikazzjoni pubblika, il-konfiska tal-oġġetti prodotti, il-qbid ta' tagħmir, apparat u mezzi materjali, eċċ.).
2. Il-Liġi dwar it-Trademarks (il-Liġi 17/2001 tas-7 ta' Diċembru 2001), l-Artikolu 61b (il-preżentazzjoni preventiva tat-talba fir-Reġistru tat-Trademarks).
3. Il-Liġi dwar il-Privattivi (Il-Liġi 24/2015 tal-24 ta' Lulju 2015), l-Artikolu 11 (sospensjoni tal-proċedura għall-għoti ta' privattiva) u l-Artikoli 117 u 127 et seq. (il-waqfien ta' atti li jstgħu jiksru d-drittijiet tar-rikorrent, il-qbid u ż-żamma tal-oġġetti li allegatament jiksru d-drittijiet tal-propjetarju tal-privattiva, garanzija ta' kumpens għad-danni u l-entrati sussegwenti fir-reġistru).
4. Il-Liġi dwar il-Falliment (Id-Digriet Leġiżlattiv Reġju 1/2020 tal-5 ta' Mejju 2020, li japprova t-test riformulat tal-Liġi dwar il-Falliment). L-Artikolu 133 (il-qbid kawtelatorju tal-assi u d-drittijiet tal-amministraturi jew tal-likwidaturi, fid-dritt u fil-fatt, u diretturi ġenerali tal-persuna ġuridika jew soċji insolventi, fejn applikabbli), l-Artikolu 18 (L-iżgurar tan-nondisponiment tal-assi tad-debitur, *inter alia*).
5. Il-Liġi dwar in-Navigazzjoni Marittima (il-Liġi 14/2014 tal-24 ta' Lulju 2014), l-Artikolu 43 u l-Artikolu 470 et seq. (arrest ta' bastimenti li jbaħħru).
6. Il-Liġi dwar il-Koproprjetà (il-Liġi 49/1960 tal-21 ta' Lulju 1960), l-Artikolu 7 (il-waqfien ta' attività pprojbita) u l-Artikolu 28 (is-sospensjoni ta' ftehimiet adottati mill-assocjazzjonijiet tas-sidien).

## 2 X'inhuma l-kundizzjonijiet biex jittieħdu dawn il-miżuri?

### 2.1 Il-proċedura

Il-miżuri jingħataw mill-imħallef jew mill-qorti b'ġurisdizzjoni fuq is-suġġett jew it-territorju. Dan ikun l-imħallef jew il-qorti li tisma' l-kawża, jew jekk il-proċedimenti ma jkunux inbdew, l-imħallef jew il-qorti li jkun id-dover tagħha li tisma' l-kawża.

Wieħed jista' jitlob miżuri kawtelatorji qabel ma titressaq talba, dment li n-natura tagħhom ma tagħmilhiex impossibbli li jingħataw (bħal fil-każ ta' preżentazzjoni provviżorja ta' talba), u dment li l-liġi ma tkunx teħtieġ rikors flimkien mat-talba (bħall-waqfien ta' attivitajiet projbiti, jew is-sospensjoni ta' ftehimiet komunitarji f'każijiet ta' tilwim dwar koproprietà). Minħabba n-natura eċċezzjonali tagħhom (ġeneralment it-talba biss tiġi ttrattata), irid ikun każ ta' ħtieġa u urġenza simultanji. Jistgħu jiġu adottati mingħajr ma tinstema' l-parti opposta għall-proċedimenti (mingħajr preġudizzju għad-dritt tagħhom li joġġezzjonaw għall-miżuri ladarba jingħataw); madankollu, dawn jiskadu jekk it-talba korrispondenti ma tiġix ippreżentata fi żmien għoxrin jum mill-għotja tagħhom.

Kif indikat hawn fuq, madankollu, huwa iktar komuni li wieħed jitlob il-miżuri fl-istess żmien tal-preżentata tat-talba. F'dan il-każ, l-imħallef jew il-qorti tordna t-tnejn ta' att separat biex il-miżura kawtelatorja tiġi ttrattata fl-istess hin tal-kawża prinċipali, li fiha tista' tiġi offruta u prodotta evidenza biex jintwera li l-kundizzjonijiet għall-kisba ta' protezzjoni provviżorja ġew issodisfati. Ir-regola ġenerali hija li l-partijiet ikunu msejha għal seduta ta'

smiġh fil-qorti qabel ma jiġu adottati l-miżuri kawtelatorji. Isiru d-dikjarazzjonijiet u tista' tiġi prodotta kwalunkwe evidenza relatata mal-kwistjoni ta' jekk jiġux adottati l-miżuri kawtelatorji jew le; fejn ikun xieraq, titqies il-garanzija li tkun meħtieġa mill-parti li titlob il-miżura kawtelatorja, f'każ li t-talba ma tiġix aċċettata. Minkejja dan, il-parti li titlob il-miżura tista' titlob l-adozzjoni tagħha mingħajr ma tinstema' l-parti l-oħra, jekk turi evidenza li hemm raġunijiet urġenti jew jekk is-seduta ta' smiġh tista' xxekkel s-suċċess tal-miżura - pereżempju, jekk ikun hemm ir-riskju ta' ħabi jew il-ħela tal-patrimonju tad-debitur. F'dan il-każ, il-parti leża tista' toġġezzjona ladarba tiġi adottata l-miżura.

Tista' ssir ukoll talba għal miżuri wara t-talba jew waqt appell, għalkemm talba bħal din trid tiġi appoġġata b'fatti jew ċirkostanzi li jiġġustifikaw iż-żmien tagħha.

F'każijiet fejn ikun meħtieġ l-intervent ta' avukat u prosekutur ġenerali, l-involvement tagħhom ikun meħtieġ biex tintalab l-adozzjoni ta' miżura kawtelatorja. Fil-każ ta' miżuri urġenti qabel it-talba, ir-rappreżentanza legali mhijjex meħtieġa (l-Artikoli 23 u 31 tal-LEC).

## 2.2 Il-kundizzjonijiet ewlenin

Sabiex qorti tagħti kwalunkwe miżura elenkata hawn fuq, irid japplika dan li ġej:

1. Riskji li jirriżultaw biż-żmien, jew *periculum in mora*: dan huwa kostitwit mir-riskju ta' dannu li jista' jsofri r-rikorrenz minħabba dewmien fil-proċedimenti, li jista' jħawwad l-eżekuzzjoni ta' dak li jingħata fis-sentenza jew fid-deċiżjoni li tikkonkludi l-proċedimenti. Il-parti li titlob il-miżura trid temmen li jekk il-miżuri mitluba ma jiġux adottati, is-sitwazzjonijiet li jxekklu jew jimpedixxu l-effettività tal-protezzjoni li tista' tingħata f'sentenza pożittiva jistgħu jiġru matul il-pendenza tal-proċedimenti. Fi kwalunkwe każ, mhuwiex xieraq li tingħata l-miżura jekk ir-rikorrenz ikun ilu jgarrab is-sitwazzjoni li tikkawża r-riskju għal żmien twil, sakemm ma jurix evidenza biex jispjega għalfejn ma talabx il-miżura qabel.
2. L-apparenza ta' liġi tajba jew kawża *prima facie*: Ir-rikorrenz irid jipprovdi lill-qorti raġunijiet li jwassluha tagħti sentenza preliminari dwar kemm hi xierqa t-talba fid-dritt. Ir-rekwiżit ifisser li r-rikorrenz irid jissottometti d-dettalji, l-argumenti u l-evidenza dokumentata li l-qorti tista' tibbaża fuqhom, mingħajr preġudizzju għall-merti tal-kawża (minħabba li fi Spanja, il-miżuri kawtelatorji jiġu adottati mill-istess qorti li mbagħad tagħti sentenza għall-kawża), sentenza provviżorja u ċirkostanzjali favur il-baži tat-talba, l-Artikolu 728(2) tal-LEC. Barra mill-evidenza dokumentata, tipi differenti ta' evidenza (xhieda, esperti, dikjarazzjonijiet tal-partijiet) huma ammissibbli.
3. Garanzija: sakemm ma jiġix deċiż espressament mod ieħor, ir-rikorrenz li jitlob il-miżura jrid jiddepożita garanzija biżżejjed biex tikkumpensa, b'mod rapidu u effettiv, id-danni li l-adozzjoni tal-miżura kawtelatorja tista' tikkawża lill-assi tal-intimat. Il-qorti trid tiddetermina l-ammont filwaqt li tqis: a) in-natura u l-kontenut tat-talba; b) il-valutazzjoni tagħha tal-baži tat-talba għall-miżura; u c) ir-raġunijiet għall-idoneità jew l-adekwatezza tagħha fir-rigward tal-kwantifikazzjoni tad-dannu li l-miżuri jistgħu jikkawżaw.
4. Proporzjonalità: dan ir-rekwiżit mhuwiex stabbilit b'mod espliċitu fil-LEC, iżda ġeneralment inqis li jissupplimenta lill-oħrajn, peress li l-qorti kieku tagħti biss miżuri li huma strettament neċessarji biex jinkiseb l-għan tal-iżgurar tal-proċedimenti pprovvdut mill-protezzjoni provviżorja. Dan jirriżulta mill-prinċipji tal-Istat tad-Dritt, u ta' intervent minimu fl-isfera tal-libertà tal-individwu. Permezz tal-Kostituzzjoni, dawn il-prinċipji jirregolaw l-ordinament ġuridiku kollu.
5. Komplementarjetà: Il-miżuri kawtelatorji jsegwu n-natura tal-proċedura prinċipali li jkunu marbuta magħha.
6. Varjabbiltà: Il-miżuri kawtelatorji jistgħu jiġu emendati jekk jiġu invokati u pprovati fatti jew ċirkostanzi li ma setgħux jitqiesu fiż-żmien li ngħataw, jew fil-perjodu għall-oġġezzjoni għalihom.

## 3 L-għan u n-natura ta' dawn il-miżuri?

Fl-adozzjoni ta' miżura kawtelatorja, l-intenzjoni hija li tiġi ssodisfata jew koperta l-possibbiltà li, matul kawża attwali jew futura, l-intimat jista' jiġi obligat jew li ma jwettaqx ċerti azzjonijiet bl-assi tiegħu, jew li jwettaq oħrajn. Dan huwa tentattiv biex l-intimat ma jithallix iwettaq azzjonijiet li jipprevjenu l-aċċess għall-assi u d-drittijiet tiegħu, b'mod li jikkawża jew jippermetti dannu lil dawk l-assi, jew ineħhi ċerti assi minn taħt idejn il-liġi billi joħloq insolvenzi, sabiex kwalunkwe sentenza possibbli ma tkunx tista' tiġi eżegwita.

Fil-leġiżlazzjoni Spanjola, il-miżuri kawtelatorji jistgħu jiġu adottati biss mill-qorti. Ma jistgħux jiġu adottati minn

arbitri jew medjaturi; ma hemmx numru speċifiku u fiss tagħhom; fin-natura tagħhom huma normattivi (jistgħu jiġu adottati biss permezz ta' talba minn waħda mill-partijiet); jirrigwardaw il-proprjetà, peress li jaffettwaw l-assi u d-drittijiet tal-konvenut; l-iskop tagħhom hu li jiżguraw l-eżegwibilità ta' sentenza pożittiva possibbli; huma strumentali fid-deċiżjoni li trid tingħata fil-proċedimenti prinċipali.

Jistgħu jiġu adottati fir-rigward kemm ta' assi materjali kif ukoll dawk immaterjali. Mhumiex unikament ekonomiċi fin-natura tagħhom; il-miżuri kawtelatorji jistgħu jiġu adottati biex jillimitaw id-drittijiet personali.

Huma jippermettu l-adozzjoni ta' ordnijiet u projbizzjonijiet, allura jistgħu jinkludu affarijiet li għandhom isiru jew li m'għandhomx isiru.

### 3.1 X'tipi ta' assi jistgħu jkunu suġġetti għal dawn il-miżuri?

1. Il-miżuri kawtelatorji jistgħu jingħataw rigward assi konkreti u speċifiċi, u rigward kulma jista' jiġi kwantifikat f'termini monetarji, bħall-prodotti, il-kirjiet u r-rendimenti li jinkisbu mill-affarijiet. Jista' jintalab ordni ta' qbid fuq dawn il-beni, biex jinkiseb dritt għal irkupru li jirriżulta minn obbligu generiku li fih affarijiet ma jiġux individwalizzati iżda sostitwiti minn ammont ta' flus speċifiku u valutabbli permezz ta' operazzjonijiet matematiċi sempliċi. Beni mobbli speċifiċi jiġu ddepożitati ma' depożitarju xieraq maħtur mill-imħallef. Hemm ukoll il-possibbiltà ta' qbid, spedizzjoni u konfiska ta' ammonti ta' flus. Hemm distinzjoni bejn il-qbid u l-konfiska ta' dħul li jirriżulta minn attivitajiet illegali, u ta' dħul li jirriżulta minn attivitajiet permessi, bħal dak li jirriżulta minn proprjetà intellettuali.
2. Grupp ieħor ta' miżuri li jistgħu jiġu adottati huma atti li l-qorti tista' tagħti fir-rigward ta' talba li tingħata n-notifika tagħha li ma taffettwax assi speċifiku.

Għalhekk, hemm il-possibbiltà tal-intervent jew tal-amministrazzjoni ġudizzjarja ta' assi produttivi ordnata mill-qorti, meta tintalab sentenza li tordna l-konsenja tagħhom bit-titlu ta' sid, użufruttwarju jew kwalunkwe titlu ieħor li jinvolvi interess legittimu.

Jista' wkoll jintalab mandat ta' deskrizzjoni tal-assi, f'konformità mal-kundizzjonijiet speċifikati mill-qorti.

Il-prezentata kawtelatorja ta' talba hija permessa meta din tirreferi għal assi jew drittijiet soġġetti għal skrizzjoni f'reġistri pubbliċi, jew entrati tar-reġistri oħrajn f'każijiet fejn in-natura pubblika tar-reġistru tista' tgħin biex jinkiseb eżitu sodisfaċenti.

Finalment, tista' tingħata ordni tal-qorti biex attività titwaqqaf provviżorjament, biex wiehed jastjeni temporanjament milli jaġixxi b'ċertu mod, jew għal projbizzjoni temporanja li tissospendi jew twaqqaf il-forniment ta' servizz li kien qed jingħata.

3. L-aħħar grupp ta' affarijiet li jistgħu jiġu affettwati mill-miżuri huma materjali u oġġetti marbuta ma' reġim esklussiv (fir-realtà din hija amministrazzjoni ġudizzjarja jew intervent fl-assi użati fil-produzzjoni ta' dritt ta' proprjetà intellettuali u industrijali).

Id-deċiżjonijiet korporattivi ta' kull tip ta' kumpanija kummerċjali wkoll jistgħu jiġu sospiżi.

4. Finalment, fil-leġiżlazzjoni Spanjola hemm il-possibbiltà li tiġi adottata sensiela ta' miżuri mhux speċifikati għall-protezzjoni ta' ċerti drittijiet stabbiliti bil-liġi jew meqjusa neċessarji biex jiżguraw l-effettività tal-protezzjoni ġudizzjarja. X'jistgħu jaffettwaw mhux speċifikat, u jistgħu jkunu ta' kull tip dment li jkunu neċessarji.

### 3.2 X'inhuma l-effetti ta' dawn il-miżuri?

1. Mandat ta' qbid kawtelatorju ta' beni, flus, dħul, prodotti kwantifikabbli jintuża biex jiġi żgurat bilanċ biex l-intimat ikun jista' jhallas il-kostijiet ta' kwalunkwe ordni possibbli miksuba, speċjalment f'kawżi fejn il-konformità mas-sentenza ma tkunx volontarja.
2. Id-depożitu ta' proprjetà mobbli jista' jingħata biss meta r-rikors ikun għall-konsenja ta' oġġett speċifiku li jkun fil-pussess tal-konvenut.
3. Meta tingħata l-amministrazzjoni ġudizzjarja jew ir-riċevitura, l-intenzjoni tkun biex jiġu żgurati assi partikolarment produttivi sabiex tiġi evitata ġestjoni hażina li tippermetti li r-rendimenti produttivi tagħhom jonqsu jew jegħbu.

4. It-tqegħid ta' oġġetti kapitali taħt il-kura ta' amministraturi jinvolvi kontroll ġudizzjarju iżda ma jcaħħadx l-intimat mill-ġestjoni; l-amministrazzjoni ġudizzjarja, min-naħa l-oħra, tinvolvi pass ieħor filwaqt li r-riċevitur jissostitwixxi l-ġestjoni tal-konvenut.
5. Talba għal mandat ta' deskrizzjoni tista' tintlaqa' f'kull tip ta' proċedimenti, ikun xi jkun l-għan tagħhom, bl-uniku rekwiżit ikun li d-deskrizzjoni tkun neċessarja biex tiżgura li tkun tista' tinkiseb sentenza pożittiva. L-imħallef irid jistabbilixxi b'mod ċar id-dettalji li jrid jinkludi u l-mod kif iridu jinkisbu.
6. L-effetti tal-preżentata kawtelatorja tat-talba jestendu sal-isfera proċedurali marbuta mal-proċedimenti li fihom jingħataw. Il-proċedura tfitteż li tissospendi l-protezzjoni provduta min-natura pubblika tar-reġistri u l-kunfidenza li dan jista' jagħti lid-detentur tal-assi jew dritt, filwaqt li partijiet terzi ma jistgħux jgħidu li ma jafux l-effett tal-preżentata fuqhom. Din il-preżentazzjoni kawtelatorja tista' tingħata f'kull tip ta' proċedimenti, u tagħti protezzjoni fi kwalunkwe tip ta' reġistru pubbliku, bħal reġistri tal-proprjetà u kummerċjali.
7. Limiti temporanji fuq il-kondotta tal-konvenut: ir-regolamentazzjoni ta' dawn hija żviluppata f'ligijiet speċjali separati. Għalhekk għandhom jiġu adottati skont id-dispożizzjonijiet tal-ligijiet rilevanti. L-effetti tagħhom jestendu sal-għotja ta' ordni biex titwaqqaf provviżorjament attività mwettqa mill-konvenut: ordni biex wieħed jastjeni temporanjament milli jaġixxi b'ċertu mod, jew għal projbizzjoni temporanja li tipprevjeni l-irtirar jew l-interruzzjoni ta' servizz li kien qed jingħata.
8. Qbid, konsenja u konfiska ta' ammonti ta' flus: din hija b'mod ċar miżura kawtelatorja u tikkostitwixxi ordni ta' qbid kawtelatorju peress li tiżgura t-twettiq ta' talba b'kontenut ekonomiku speċifiku. Din il-miżura tippermetti l-għotja ta' qbid u konfiska ta' dħul li jirriżulta minn attività illeċita. Ma jistgħux jiġu adottati b'mod separat, allura huwa neċessarju li jingħata kemm il-qbid kif ukoll il-konfiska. Jekk mill-banda l-oħra jkun hemm il-ħsieb ta' waħda biss minnhom, għandhom jintużaw il-miżuri ġeneriċi deskritti hawn fuq. Din il-miżura tista' wkoll tiġi adottata għall-konsenja jew il-konfiska ta' ammonti ta' flus mitluba bħala remunerazzjoni għal proprjetà intellettuali, id-drittijiet tal-awturi li jirċievu ammonti ta' flus għal xogħolhom, li jikkonsisti minn sehem proporzjonali tad-dħul iġġenerat minn espressjonijiet pubbliċi differenti li huma rikonoxxuti mil-Liġi dwar il-Proprjetà Intellettuali.
9. Depożitu ta' materjali jew oġġetti marbuta ma' reġim esklussiv: din hija miżura kawtelatorja li għandha l-orijini tagħha fil-qasam tal-protezzjoni tad-drittijiet għal sfruttament esklussiv, li l-ligijiet speċjali dwar il-proprjetà industrijali u intellettuali jagħtu lid-detenturi tad-drittijiet. Hija amministrazzjoni ġudizzjarja speċifikament għall-oġġetti li għalih tapplika l-ordni, l-oġġetti jew il-materjal meħtieġa għall-produzzjoni.
10. Sospensjoni ta' deċiżjonijiet korporattivi: id-dispożizzjonijiet ta' din il-miżura jiddependu fuq ir-rekwiżiti meħtieġa għall-applikazzjoni tal-miżura: 1 % tal-kapital azzjonarju jekk il-kumpanija tkun f'arġet ishma li, fl-istess żmien tat-talba jiġu ammessi għan-negozjar fuq suq sekondarju uffċjali; jew 5 % tal-kapital azzjonarju jekk dan mhuwiex il-każ. Tista' tiġi applikata għal kull tip ta' kumpanija kummerċjali.

### 3.3 X'inhi l-validità ta' dawn il-miżuri?

Il-miżuri kawtelatorji normalment jiġu adottati wara li jinstema' l-konvenut. Jekk ir-rikorrent jitlob hekk, u jipprovdni evidenza tar-raġunijiet għall-urġenza, jistgħu jingħataw mill-imħallef mingħajr formalitajiet ulterjuri, filwaqt li jingħataw raġunijiet fi żmien f'haġġ (5) ijiem għalix ma nstemax l-intimat. Ladarba jiġu adottati, jistgħu jiġu emendati jekk jiġu invokati u evidenzjati fatti jew ċirkostanzi li ma setgħux jitqiesu fiż-żmien li ngħataw, jew fil-perjodu għall-oġġezzjoni tal-għotja tagħhom.

Jekk is-sentenza tiċċad it-talba tar-rikorrent, l-imħallef jeħtieġu jordna mill-ewwel it-tneħħija tal-miżura, sakemm ma ssirx talba kontra dan, filwaqt li jitqiesu ċ-ċirkostanzi tal-kawża u wara żieda fil-garanzija.

Jekk il-kawża tiġi parzjalment ikkonfermata, wara s-seduta ta' smiġħ tal-parti li toġġezzjona l-imħallef jeħtieġu jiddeċiedi jekk ineħħix jew iżommx il-miżura.

Jekk iċ-ċaħda tat-talba tiġi kkonfermata, ladarba tingħata deċiżjoni finali, il-qorti tneħħi l-miżuri *ex officio* u l-parti affettwata minnhom tista' tressaq talba għad-dannu kkawżat (dan japplika wkoll fil-każ ta' abbandun tal-azzjoni jew irtirar mill-proċedimenti mir-rikorrent).

Każ ieħor fejn il-miżuri kawtelatorji jistgħu jiġu emendati huwa meta miżura tintalab qabel it-talba u tiġi adottata ma jinstema' l-konvenut. F'dan il-każ, jekk ir-rikorrent ma jikkonformax mal-perjodu stabbilit legalment ta' għoxrin (20) jum biex jipprezenta t-talba u dan jiskadi, il-miżura trid titneħħa minnufih u l-konvenut jiġi kkumpensat għad-dannu, filwaqt li r-rikorrent iħallas il-kostijiet akkumulati tal-proċedimenti.

Bl-istess mod, il-miżura ma tistax tinzamm jekk il-kawża tiġi sospiżta għal perjodu itwal minn sitt (6) xhur, għal

raġuni attribwibbli għar-rikorrent.

Jekk tiġi ordnata l-eżekuzzjoni provviżorja ta' sentenza, kwalunkwe miżura kawtelatorja mogħtija li tkun relatata ma' dik l-eżekuzzjoni trid titneħħa u tiġi sostitwita bil-miżuri ta' eżekuzzjoni, b'tali mod li l-miżuri adottati l-ewwel darba bħala kawtelatorji jibdlu n-natura tagħhom.

Finalment, l-intimat jista' jitlob li l-qorti tissostitwixxi l-miżura kawtelatorja b'biżżejjed garanzija biex jiġi garantit it-twertiq effettiv tas-sentenza. L-imħallef li adotta din il-miżura jkollu ġurisdizzjoni fuq dan u jista' jistabbilixxi l-garanzija biex tinħareġ jew fi flus kontanti jew bħala garanzija.

## 4 Hemm possibiltà li l-miżura tiġi appellata?

Ir-regoli proċedurali jipprevedu l-possibiltà ta' appell quddiem qorti superjuri.

Għalhekk hemm rikors għal appell kontra l-ordni li tagħti l-miżuri, għalkemm il-prezentata ta' appell ma tissospendix il-miżuri. Jista' jsir appell ukoll kontra ordni li tirrifjuta l-miżuri.

Minkejja dan, flimkien ma' din il-possibiltà ta' appell, fi kwalunkwe każ ir-rikorrent jista' jirrepeti r-rikors tiegħu jekk iċ-ċirkostanzi jinbidlu minn dawk fi żmien ir-rikors oriġinali.

Ma hemm l-ebda dritt ta' appell kontra ordni li tagħti l-miżuri kawtelatorji qabel ma jinstema' l-konvenut, peress li l-proċedura t-tajba f'dan il-każ hija l-oġġezzjoni, li ssir quddiem l-imħallef li adotta l-miżura kawtelatorja. L-intimat jista' jippreżenta appell, li ma jkollu l-ebda effett suspensiv, kontra ordni li tiċċad dik l-oġġezzjoni. Ir-rikorrent li jkun talab il-miżuri kawtelatorji għandu l-istess dritt li jippreżenta appell jekk l-oġġezzjoni tal-konvenut tiġi kkonfermata, jew fl-intier tagħha jew parzjalment.

B'kuntrast ma' dan ta' hawn fuq, ma hemm l-ebda dritt ta' appell meta tingħata jew ma tingħatax garanzija.

Il-preparazzjoni u s-sostanzjar tal-appell huma sempliċement regolati mir-regoli ġenerali (l-Artikolu 458). Jekk ikun hemm diversi appellanti, it-termini perentorji tagħhom jiġu kkalkulati individwalment.

Kif imsemmi hawn fuq, fil-proċedura għall-adozzjoni ta' miżuri kawtelatorji, il-prezentata ta' appell ma għandha l-ebda effett suspensiv: l-imħallef ikompli jagħti kwalunkwe ordni meqjusa neċessarja biex tiġi adottata l-miżura kawtelatorja.

Id-deċiżjonijiet li jirrifjutaw il-miżuri għandhom prijorità fil-qorti tal-appell; id-dati għad-deliberazzjoni, il-votazzjoni u l-għoti tas-sentenza jridu jingħataw malajr kemm jista' jkun.

### KOSTIJET TAL-MIŻURA KAWTELATORJA

Ġeneralment, il-kostijiet huma rregolati mir-regola li l-parti rebbieħa tista' tirkupra l-kostijiet tagħha li jiġu koperti mill-kontroparti tal-parti li t-talba tagħha (il-konferma jew iċ-ċaħda tal-miżura) tinsab fid-deċiżjoni. L-Artikolu 736 tal-LEC, b'mod partikolari, jordna lir-rikorrent iħallas il-kostijiet f'każ ta' rifjut (il-prinċipju tat-"tellief iħallas") iżda ma hemmx dispożizzjoni simili (li l-konvenut jiġi ordnata iħallas il-kostijiet) jekk il-miżuri jingħataw. F'dan il-każ, hemm opinjonijiet differenti fil-letteratura ġuridika u fil-ġurisprudenza b'rabta mal-kostijiet.

---

■ L-aħħar aġġornament: 30/07/2024

Il-verzjoni bil-lingwa nazzjonali ta' din il-paġna tinzamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-oriġinal mill-awtorità nazzjonali kompetenti li jkun għadu ma jidherx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.